



Gabra tal-ġurisprudenza

KONKLUŻJONIJIET TAL-AVUKAT ĠENERALI

RICHARD DE LA TOUR

ippreżentati fl-10 ta' April 2025¹

Kawża C-798/23 [Abbottly]ⁱ

Minister for Justice

vs

SH

(talba għal deċiżjoni preliminari magħmula mis-Supreme Court (il-Qorti Suprema, l-Irlanda))

“Rinviju għal deċiżjoni preliminari – Kooperazzjoni ġudizzjarja f'materji kriminali – Deċiżjoni Qafas 2002/584/ĠAI – Mandat ta' arrest Ewropew – Artikolu 4a(1) – Raġunijiet għal nuqqas ta' eżekuzzjoni tal-mandat ta' arrest Ewropew – Kunċett ta' 'proċess li jirriżulta fid-deċiżjoni' – Konverżjoni ta' piena addizzjonali ta' tqeghid taht sorveljanza tal-pulizija f'piena ta' priġunerija”

I. Introduzzjoni

1. Din it-talba għal deċiżjoni preliminari tirrigwarda l-interpretazzjoni tal-Artikolu 4a(1) tad-Deċiżjoni Qafas tal-Kunsill 2002/584/ĠAI tat-13 ta' Ġunju 2002 dwar il-mandat ta' arrest Ewropew u l-proċeduri ta' konsenja bejn l-Istati Membri², kif emendata bid-Deċiżjoni Qafas tal-Kunsill 2009/299/ĠAI tas-26 ta' Frar 2009³.

2. Din it-talba tressqet fil-kuntest ta' proċedura relatata mal-eżekuzzjoni, fl-Irlanda, ta' mandat ta' arrest Ewropew maħruġ kontra SH sabiex tiġi eżegwita piena ta' priġunerija fil-Latvja.

3. Mill-Artikolu 4a(1) tad-Deċiżjoni Qafas 2002/584 jirriżulta li l-awtorità ġudizzjarja tal-eżekuzzjoni tista' tirrifjuta l-eżekuzzjoni tal-mandat ta' arrest Ewropew maħruġ għall-finijiet ta' eżekuzzjoni ta' piena jew ta' miżura preventiva li ċċaħħdu l-libertà jekk il-persuna kkonċernata ma dehritx fizikament fil-proċess li rriżulta fid-deċiżjoni, sakemm ma jiġux issodisfatti ċerti ċirkustanzi elenkati f'din id-dispożizzjoni.

4. Is-Supreme Court (il-Qorti Suprema, l-Irlanda) tistaqsi, essenzjalment, lill-Qorti tal-Ġustizzja dwar jekk il-kunċett ta' “proċess li jirriżulta fid-deċiżjoni”, li jinsab f'din id-dispożizzjoni, ikoprix proċedura li permezz tagħha qorti tista' tordna, minhabba ksur tal-kundizzjonijiet ta' piena

¹ Lingwa originali: il-Franċiż.

¹ L-isem ta' din il-kawża huwa fittizju. Dan l-isem ma jikkorrispondi għall-isem reali ta' ebda wahda mill-partijiet fil-proċedura.

² ĠU Edizzjoni Speċjali bil-Malti, Kapitolu 19, Vol. 6, p. 34, rettifika fil-ĠU 2009, L 17, p. 45.

³ ĠU 2009, L 81, p. 24, iktar 'il quddiem id-“Deċiżjoni Qafas 2002/584”.

addizzjonali ta' tqegħid taħt sorveljanza tal-pulizija imposta preċedentement, il-konverżjoni ta' din il-piena f'piena ta' priġunerija għal perijodu ugwali għal nofs il-perijodu tal-piena ta' tqegħid taħt sorveljanza tal-pulizija mhux skontata.

5. F'dawn il-konkluzjonijiet, ser nesponi r-raġunijiet li għalihom ser inqis li din id-domanda għandha tiġi risposta fl-affermattiv.

II. Il-fatti tal-kawża prinċipali u d-domandi preliminari

6. Matul is-sena 2014, SH ġie kkundannat għal żewġ reati kriminali mill-Valmieras rajona tiesa (il-Qorti Distrettwali ta' Valmieras, il-Latvja) u mill-Jēkabpils rajona tiesa (il-Qorti Distrettwali ta' Jēkabpils, il-Latvja), li fihom ġie kkundannat, f'kull każ, għal piena ta' priġunerija u perijodu ta' tqegħid taħt sorveljanza tal-pulizija. Fis-27 ta' Ottubru 2015, dawn il-kundanni ngabru f'piena ta' priġunerija ta' perijodu totali ta' erba' snin u disa' xhur, flimkien ma' piena addizzjonali ta' tqegħid taħt sorveljanza tal-pulizija ta' tliet snin. Skont id-dritt Latvjan, l-eżekuzzjoni ta' din il-piena addizzjonali bdiet mill-mument li fih il-piena ta' priġunerija ġiet skontata minn SH.

7. SH ma osservax l-obbligu, rikjest bis-saħħa tal-ordni ta' tqegħid taħt sorveljanza tal-pulizija, li jippreżenta ruħu fl-Għassa tal-Pulizija fi żmien tliet ijiem ta' xogħol wara l-helsien tiegħu, minkejja li kien informat preċedentement li, fin-nuqqas li jagħmel dan, kien f'riskju li jiġi kkundannat għal sanzjoni amministrattiva. Konsegwentement, SH ġie misjub ħati ta' ksur amministrattiv miż-Zemgales rajona tiesa (il-Qorti Distrettwali ta' Zemgale, il-Latvja), fil-11 u fis-27 ta' Mejju 2020, u minhabba f'hekk, ġie kkundannat għal ħlas ta' żewġ multi.

8. F'każ ta' żewġ kundanni minhabba l-ksur tar-regoli tas-sorveljanza tal-pulizija matul l-istess sena, id-dritt Latvjan jipprevedi l-possibbiltà lill-qorti kompetenti li tissostitwixxi l-piena addizzjonali li ma ġietx eżegwita permezz ta' priġunerija, b'għurnata ta' priġunerija għal jumejn ta' sorveljanza tal-pulizija li jkun fadal. Din il-konverżjoni ta' piena ssir għalhekk abbażi ta' proporzjon fiss u stabbilit minn qabel.

9. Fix-xahar ta' Ġunju 2020, il-Pulizija ta' Jēkabpils (il-Latvja) talbet liż-Zemgales rajona tiesa (il-Qorti Distrettwali ta' Zemgale) tikkonverti l-miżura ta' tqegħid taħt sorveljanza tal-pulizija ta' SH, għall-perijodu li kien għadu jrid jiġi skontat, fi priġunerija.

10. Fil-25 ta' Ġunju 2020, intbagħtet ċitazzjoni bil-posta rreġistrata fil-post ta' residenza ta' SH f'Jēkabpils. Din iċ-ċitazzjoni ma ngabritx u ġiet irritornata fil-31 ta' Lulju 2020.

11. Fid-19 ta' Awwissu 2020, saret seduta quddiem iż-Zemgales rajona tiesa (il-Qorti Distrettwali ta' Zemgale), fl-assenza ta' SH. Fl-istess jum, din il-qorti tat deċiżjoni li biha ordnat li l-perijodu li kien għadu mhux skontat tal-piena ta' tqegħid taħt sorveljanza tal-pulizija ta' SH, jiġifieri sentejn u jumejn, għandu jiġi kkonvertit f'piena ta' priġunerija ta' sena u jum, skont il-proporzjon previst fl-Artikolu 45(5) tal-Krimināllikums (il-Kodiċi Kriminali) (iktar 'il quddiem il-“Kodiċi Kriminali Latvjan”). Din id-deċiżjoni ntbagħtet lil SH, iżda ġiet irritornata mingħajr ma ngabret. L-imsemmija deċiżjoni lanqas ma kienet is-suġġett ta' appell min-naha ta' SH.

12. Fis-26 ta' Frar 2021, inħareġ mandat ta' arrest Ewropew kontra SH għall-eżekuzzjoni tal-piena ta' priġunerija mogħtija fid-19 ta' Awwissu 2020 miż-Zemgales rajona tiesa (il-Qorti Distrettwali ta' Zemgale).

13. Permezz ta' sentenza tas-27 ta' Lulju 2022, il-High Court (il-Qorti Għolja, l-Irlanda) irrifjutat il-konsenja ta' SH abbażi tat-traspożizzjoni fid-dritt Irlandiż tal-Artikolu 4a(1) tad-Deċiżjoni Qafas 2002/584.

14. Peress li l-High Court (il-Qorti Għolja) ċaħdet lill-Minister for Justice and Equality (il-Ministru għall-Gustizzja u għall-Ugwaljanza, l-Irlanda) (iktar 'il quddiem il-“Minister for Justice”) il-possibbiltà li jappella minn din is-sentenza quddiem il-Court of Appeal (il-Qorti tal-Appell, l-Irlanda), dan tal-aħħar talab li jappella kontra l-imsemmija sentenza quddiem is-Supreme Court (il-Qorti Suprema), u din it-talba ntlagħhet fid-19 ta' Jannar 2023.

15. Din il-qorti għandha tendenza li tikkunsidra li l-proċedura Latvjana li twassal għall-konverżjoni tal-piena addizzjonali ta' tqegħid taħt sorveljanza tal-pulizija f'piena ta' priġunerija hija simili għar-revoka ta' sospensjoni tal-eżekuzzjoni ta' piena li, kif jirriżulta mis-sentenza tat-22 ta' Diċembru 2017, Ardic⁴, ma taqax fil-kamp ta' applikazzjoni tal-Artikolu 4a(1) tad-Deċiżjoni Qafas 2002/584. Fil-fatt, in-natura koerżiva ta' tqegħid taħt sorveljanza tal-pulizija tista' tiġi assimilata mal-modalitajiet li huma imposti b'mod sistematiku fil-qafas tas-sospensjoni tal-eżekuzzjoni ta' piena.

16. F'dan ir-rigward, il-qorti tar-rinviju tirrileva li minn din is-sentenza jirriżulta li l-kunċett ta' “deċiżjoni”, fis-sens ta' din id-dispożizzjoni, ma jkoprix deċiżjoni relatata mal-eżekuzzjoni jew mal-applikazzjoni ta' piena ta' priġunerija mogħtija qabel, bħar-revoka ta' sospensjoni tal-eżekuzzjoni, hlief meta din id-deċiżjoni għandha l-għan jew l-effett li timmodifika n-natura jew il-*quantum* tal-imsemmija piena u l-awtorità li tat din id-deċiżjoni kellha, f'dan ir-rigward, margni ta' evalwazzjoni⁵.

17. Issa, din il-qorti tikkonstata li, f'dan il-każ, il-perijodu ta' tqegħid taħt sorveljanza tal-pulizija beda mill-mument li fih il-piena ta' priġunerija kienet skontata minn SH. Ma ttieħdet l-ebda deċiżjoni ġudizzjarja li bidlet in-natura u l-*quantum* tal-piena ta' priġunerija deċiża preċedement, peress li f'każ ta' ksur tal-kundizzjonijiet tat-tqegħid taħt sorveljanza tal-pulizija, il-perijodu tal-priġunerija li jista' jiġi deċiż huwa stabbilit permezz ta' kalkolu aritmetiku previst mid-dritt Latvjan. Għalhekk, iż-Zemgales rajona tiesa (il-Qorti Distrettwali ta' Zemgale) kellha tiddeċiedi biss jekk hemmx lok jew le li tiġi imposta piena ta' priġunerija addizzjonali, peress li l-perijodu tagħha huwa stabbilit mil-liġi.

18. Huwa għal din ir-raġuni li l-qorti tar-rinviju qieset, b'mod provviżorju, li ma kienx hemm lok li tiġi rrifjutata l-konsenja minhabba li l-piena ta' priġunerija deċiża fid-19 ta' Awwissu 2020 ma kinitx tikkostitwixxi piena ġdida. Fil-fatt, il-kundizzjonijiet u l-modalitajiet tal-priġunerija wara r-reati kommessi minn SH kienu ċari u verifikabbli, u ma kinux jinvolvu deċiżjoni ġdida u lanqas bidla tan-natura jew tal-*quantum* tal-piena inizjali.

19. Madankollu, din il-qorti għandha ċerti dubji dwar din is-soluzzjoni.

20. Fil-fatt, hija tosserva li l-piena inkwistjoni fil-kawża prinċipali hija differenti minn dik inkwistjoni fis-sentenza Ardic. B'hekk, minkejja li l-perspettiva ta' piena ta' priġunerija ġdida kienet inerenti għall-piena deċiża fl-2015, is-sentenza mogħtija miż-Zemgales rajona tiesa (il-Qorti Distrettwali ta' Zemgale) mhux semplicement imponiet fuq il-konvenut li “[j]iskonta, parzjalment jew fl-intier tagħhom, il-pieni li jċaħħdu l-libertà li ġew inizjalment stabbiliti”⁶.

⁴ C-571/17 PPU, iktar 'il quddiem is-“sentenza Ardic”, EU:C:2017:1026.

⁵ Ara s-sentenza Ardic (punt 77).

⁶ Ara s-sentenza Ardic (punt 80).

21. F'dan ir-rigward, il-qorti tar-rinviju tirrileva li l-piena ta' prigunerija inizjalment imposta fuq il-konvenut giet skontata minnu. Għalhekk, huwa ħaseb li l-piena imposta fuqu miż-Zemgales rajona tiesa (il-Qorti Distrettwali ta' Zemgale) kienet implikat bidla fin-natura jew fil-*quantum* tal-piena deciza preċedentement, liema bidla kienet tikkonsisti fil-konverżjoni ta' piena ta' tqegħid taħt sorveljanza tal-pulizija f'piena ta' prigunerija addizzjonali.

22. Barra minn hekk, iż-Zemgales rajona tiesa (il-Qorti Distrettwali ta' Zemgale) kellha marġni ta' evalwazzjoni fir-rigward tad-deċiżjoni li tiġi imposta tali piena fuq SH, anki jekk ma kellha l-ebda marġni ta' evalwazzjoni fir-rigward tat-tul tagħha. Konsegwentement, il-qorti tar-rinviju tindika li hija ma hijiex f'pożizzjoni li tikkonkludi li r-risposta għad-domanda mqajma fir-rigward tal-interpretazzjoni u tal-applikazzjoni tal-Artikolu 4a(1) tad-Deciżjoni Qafas 2002/584, fiċ-ċirkustanzi tal-appell imressaq quddiemha, tista' tingħata b'mod li ma tħalli l-ebda lok għal dubju raġonevoli.

23. F'dawn iċ-ċirkustanzi, is-Supreme Court (il-Qorti Suprema) iddeċidiet li tissospendi l-proċeduri quddiemha u tagħmel id-domandi preliminari segwenti lill-Qorti tal-Ġustizzja:

- “1) Meta l-konsenja tal-persuna rikjesta tkun mitluba għall-finijiet tal-eżekuzzjoni ta' piena ta' prigunerija imposta fuq din il-persuna bħala riżultat tal-ksur tal-kundizzjonijiet ta' piena ta' sorveljanza tal-pulizija imposta preċedentement fuqha, f'ċirkustanzi fejn il-qorti li tkun imponent din il-prigunerija kellha diskrezzjoni dwar jekk timponix tali prigunerija (iżda l-ebda diskrezzjoni dwar it-tul ta' din il-prigunerija fil-każ li tiġi imposta), il-proċedura li twassal għall-impożizzjoni [tal-imsemmija] prigunerija tagħmel parti mill-proċess li jirriżulta fid-deċiżjoni' għall-finijiet tal-Artikolu 4a(1) tad-Deciżjoni Qafas [2002/584]?”
- 2) Id-deċiżjoni li l-piena ta' sorveljanza tal-pulizija tiġi kkonvertita f'piena ta' prigunerija, fiċ-ċirkustanzi stabbiliti fl-ewwel domanda [...], kienet waħda li kellha l-għan jew l-effett li timmodifika n-natura u/jew il-*quantum* tal-piena imposta preċedentement fuq il-persuna rikjesta u, b'mod partikolari, il-piena ta' sorveljanza tal-pulizija li kienet tagħmel parti mill-piena preċedenti tagħha, kienet tali li taqa' taħt l-eċċezzjoni msemmija fil-punt 77 tas-sentenza Ardic?”

24. Il-Minister for Justice, SH, il-Gvern Rumun u l-Kummissjoni Ewropea pprezentaw sottomissjonijiet bil-miktub u pparteċipaw fis-seduta li saret fid-9 ta' Jannar 2025.

25. Peress li l-avukat ta' SH informa lir-Registatur tal-Qorti tal-Ġustizzja li dan tal-aħħar kien arrestat fil-Latvja, il-Qorti tal-Ġustizzja, permezz ta' deciżjoni tal-President tal-Qorti tal-Ġustizzja tas-26 ta' April 2024, baġtet talba għal informazzjoni lill-qorti tar-rinviju, intiża sabiex tistabbilixxi jekk risposta tal-Qorti tal-Ġustizzja għat-talba għal deciżjoni preliminari kinitx utli sabiex tingħata deciżjoni fil-kawża prinċipali.

26. Permezz ta' risposta tal-10 ta' Mejju 2024, il-qorti tar-rinviju kkonfermat li SH kien arrestat fil-Latvja u li kien ġie kkonsenjat lill-awtoritajiet Latvjani b'eżekuzzjoni ta' mandat ta' arrest Ewropew tas-17 ta' Frar 2021, iżda indikat li, inkwantu SH ma kienx ġie ikkonsenjat b'eżekuzzjoni tal-mandat ta' arrest Ewropew inkwistjoni fil-kawża prinċipali u li ma kienx, għalhekk, eskluż li l-awtoritajiet Latvjani japplikaw il-mekkaniżmu previst fl-Artikolu 27 tad-Deciżjoni Qafas 2002/584 sabiex jiksibu l-eżekuzzjoni tal-piena ta' prigunerija mogħtija kontra SH, risposta għat-talba ta' deciżjoni preliminari tibqa' utli għad-deċiżjoni tal-kawża prinċipali.

III. Analizi

27. Permezz taż-żewġ domandi preliminari tagħha, li, fl-opinjoni tiegħi, għandhom jiġu eżaminati flimkien, il-qorti tar-rinviju essenzjalment titlob lill-Qorti tal-Ġustizzja tiddeċiedi jekk l-Artikolu 4a(1) tad-Deċiżjoni Qafas 2002/584 għandux jiġi interpretat fis-sens li l-kunċett ta' "proċess li jirriżulta fid-deċiżjoni", li jinsab f'din id-dispożizzjoni, ikopri proċedura li permezz tagħha qorti tista' tordna, minhabba ksur tal-kundizzjonijiet ta' piena addizzjonali ta' tqegħid taħt sorveljanza tal-pulizija imposta preċedentement, il-konverżjoni ta' din il-piena f'piena ta' priġunerija għal perijodu ugwali għal nofs il-perijodu tal-piena ta' tqegħid taħt sorveljanza tal-pulizija mhux skontata.

28. Minkejja li l-Minister for Justice u l-Gvern Rumen jipproponu li din id-domanda għandha tingħata risposta fin-negattiv, billi essenzjalment jiżviluppaw argument li huwa bbażat fuq is-sentenza Ardic, SH u l-Kummissjoni jissuġġerixxu li r-risposta għal din id-domanda għandha tingħata fl-affermattiv billi jitbiegħdu minn din is-sentenza.

29. Jiena naqbel mal-pożizzjoni difiża minn SH u mill-Kummissjoni.

30. Qabel ma nesponi r-raġunijiet li għalihom inqis li l-proċedura li wasslet għal deċiżjoni ġudizzjarja li jkun hemm il-konverżjoni ta' piena ta' tqegħid taħt sorveljanza tal-pulizija f'piena ta' priġunerija hija "proċess li jirriżulta fid-deċiżjoni", fis-sens tal-Artikolu 4a(1) tad-Deċiżjoni Qafas 2002/584, huwa importanti li jkun iċċarat f'hiex kienet tikkonsisti din l-ewwel piena u b'liema kundizzjonijiet tista' tingħata mill-qorti kompetenti.

31. F'dan ir-rigward, għandu jsir riferiment għall-Artikolu 45 tal-Kodiċi Kriminali Latvjan, intitolat "Tqegħid taħt sorveljanza tal-pulizija", li huwa redatt kif ġej⁷:

"(1) It-tqegħid taħt sorveljanza tal-pulizija hija piena addizzjonali li l-qorti tista' tagħti, bħala miżura koerziva, sabiex tissorvelja l-imġieba tal-persuna mehlusa minn post ta' priġunerija u tissottomettiha għal restrizzjonijiet preskritti mill-pulizija. [...]

(2) Il-piena ta' tqegħid taħt sorveljanza tal-pulizija hija imposta biss meta tingħata piena ta' priġunerija, fil-każijiet previsti mit-taqsima speċjali ta' din il-liġi, għal perijodu minimu ta' sena u li ma jeċċedix tliet snin.

[...]

(4) Jekk persuna kkundannata, waqt li tkun tiskonta piena addizzjonali, ikkommettiet reat kriminali ġdid, il-qorti tissostitwixxi l-perijodu mhux skontat tal-piena addizzjonali bi priġunerija u tistabbilixxi l-piena definittiva skont id-dispożizzjonijiet previsti fl-Artikoli 51 u 52 ta' din il-liġi.

(5) Jekk persuna, li t-tqegħid taħt sorveljanza tal-pulizija tagħha ġie deċiż b'sentenza tal-qorti, tikser id-dispożizzjonijiet ta' din il-miżura ta' tqegħid taħt sorveljanza *in mala fede*, qorti tista', fuq talba tal-pulizija, tissostitwixxi l-perijodu mhux skontat ta' piena addizzjonali bi priġunerija, billi tqis jumejn ta' tqegħid taħt sorveljanza bħala jum ta' priġunerija.

(6) Ksur tad-dispożizzjonijiet tat-tqegħid taħt sorveljanza tal-pulizija jsehh *in mala fede* jekk il-persuna tkun is-suġġett ta' kundanna amministrattiva darbtejn għal tali reat f'perijodu ta' sena."

⁷ Dan l-artikolu thassar bil-Liġi tat-8 ta' Lulju 2011, li dahal fis-sehh skont id-dispożizzjonijiet tranzitorji ta' din il-liġi, fl-1 ta' Jannar 2015. Il-piena ta' tqegħid taħt sorveljanza tal-pulizija ġiet issostitwita b'dik ta' sorveljanza taħt probation.

32. Fil-qafas ta' din il-kawża, huwa l-Artikolu 45(5) tal-Kodiċi Kriminali Latvjan li għandu rilevanza partikolari, inkwantu jipprevedi l-possibbiltà għall-qorti kompetenti, fuq talba tal-awtorità tal-pulizija kompetenti, li piena ta' tqegħid taħt sorveljanza tal-pulizija tiġi kkonvertita f'piena ta' prigunerija f'każ ta' ksur, *in mala fede*, tal-persuna kkundannata tal-kundizzjonijiet li ngħataw ma' din l-ewwel piena. Din il-konverżjoni għalhekk issir, għall-perijodu tal-piena ta' tqegħid taħt sorveljanza tal-pulizija li għadu mhux skontat, abbażi ta' proporzjon legali stabbilit ta' jum ta' prigunerija għal jumejn ta' sorveljanza tal-pulizija li jifdal.

33. Sabiex jintwera li tali deċiżjoni ta' konverżjoni ta' piena taqa' fil-kamp ta' applikazzjoni tal-Artikolu 4a(1) tad-Deċiżjoni Qafas 2002/584, għandu qabelxejn jifakkar li hija ġurisprudenza stabbilita li din id-deċiżjoni qafas hija maħsuba sabiex, bl-introduzzjoni ta' sistema ssemplifikata u effettiva għall-konsenja ta' persuni kkundannati jew issuspettati li kisru l-ligi kriminali, tiffacilita u tħaffef il-kooperazzjoni ġudizzjarja bil-għan li tikkontribwixxi sabiex jintlaħaq l-għan tal-Unjoni li ssir zona ta' libertà, ta' sigurtà u ta' ġustizzja msejsa fuq il-livell għoli ta' fiduċja li għandu jkun hemm bejn l-Istati Membri⁸.

34. Il-prinċipju ta' rikonossiment reċiproku, li, skont il-premessa 6 tad-Deċiżjoni Qafas 2002/584, huwa kkonkretizzat l-ewwel nett permezz tal-mandat ta' arrest Ewropew, previst minn din id-deċiżjoni qafas, jikkostitwixxi l-“punt ta' referenza” tal-kooperazzjoni ġudizzjarja fil-qasam kriminali. Dan il-prinċipju huwa mfiesser fl-Artikolu 1(2) tal-imsemmija deċiżjoni qafas, li jistabbilixxi r-regola li l-Istati Membri huma obbligati jeżegwixxu kull mandat ta' arrest Ewropew abbażi ta' dan il-prinċipju u skont id-dispożizzjonijiet tal-istess Deċiżjoni Qafas⁹.

35. Minn dan isegwi, minn naha waħda, li l-awtoritajiet ġudizzjarji ta' eżekuzzjoni jistgħu jirrifjutaw li jeżegwixxu mandat ta' arrest Ewropew biss għar-raġunijiet li jirriżultaw mid-Deċiżjoni Qafas 2002/584, kif interpretati mill-Qorti tal-Ġustizzja. Min-naha l-oħra, peress li l-eżekuzzjoni ta' mandat ta' arrest Ewropew jikkostitwixxi l-prinċipju, ir-rifjut ta' eżekuzzjoni tiegħu, huwa mifhum bħala eċċezzjoni li għandha tkun suġġetta għal interpretazzjoni stretta¹⁰.

36. B'mod partikolari, l-Artikolu 4a(1) tad-Deċiżjoni Qafas 2002/584 jikkostitwixxi eċċezzjoni għar-regola li timponi fuq l-awtorità ġudizzjarja ta' eżekuzzjoni li tikkonsenja lill-persuna rikjesta lill-Istat Membru emittenti u għandha, għaldaqstant, tkun is-suġġett ta' interpretazzjoni restrittiva¹¹.

37. Mill-kliem stess tal-Artikolu 4a(1) tad-Deċiżjoni Qafas 2002/584 jirriżulta li l-awtorità ġudizzjarja ta' eżekuzzjoni għandha l-fakultà li tirrifjuta li teżegwixxi mandat ta' arrest Ewropew maħruġ għall-finijiet tal-eżekuzzjoni ta' piena jew ta' miżura preventiva li ċċaħħad il-libertà jekk

⁸ Ara, b'mod partikolari, is-sentenza tal-21 ta' Diċembru 2023, GN (Raġuni ta' rifjut ibbażata fuq l-aħjar interessi tal-wild) (C-261/22, EU:C:2023:1017, punt 35 u l-ġurisprudenza ċċitata).

⁹ Ara, b'mod partikolari, is-sentenzi tal-21 ta' Diċembru 2023, GN (Raġuni ta' rifjut ibbażata fuq l-aħjar interessi tal-wild) (C-261/22, EU:C:2023:1017, punt 36 u l-ġurisprudenza ċċitata), kif ukoll tal-21 ta' Diċembru 2023, G. K. et (Prosekutur Pubbliku Ewropew) (C-281/22, EU:C:2023:1018, punt 59 u l-ġurisprudenza ċċitata).

¹⁰ Ara, b'mod partikolari, is-sentenzi tal-21 ta' Diċembru 2023, GN (Raġuni ta' rifjut ibbażata fuq l-aħjar interessi tal-wild) (C-261/22, EU:C:2023:1017, punt 37 u l-ġurisprudenza ċċitata), kif ukoll tal-21 ta' Diċembru 2023, Generalstaatsanwaltschaft Berlin (Kundanna fil-kontumacia) (C-396/22, iktar 'il quddiem is-“sentenza Generalstaatsanwaltschaft Berlin (Kundanna fil-kontumacia)”, EU:C:2023:1029, punt 36 u l-ġurisprudenza ċċitata).

¹¹ Ara s-sentenza tat-23 ta' Marzu 2023, Minister for Justice and Equality (Tnehhija tas-sospensjoni) (C-514/21 u C-515/21, iktar 'il quddiem is-“sentenza Minister for Justice and Equality (Tnehhija tas-sospensjoni)”, EU:C:2023:235, punt 55), kif ukoll id-digriet tal-20 ta' Settembru 2024, Anacco (C-504/24 PPU, iktar 'il quddiem id-“digriet Anacco”, EU:C:2024:779, punt 42).

il-persuna kkonċernata ma tkunx dehret personalment fil-proċess li rriżulta fid-deċiżjoni, ħlief jekk il-mandat ta' arrest Ewropew jindika li l-kundizzjonijiet stabbiliti, rispettivament, f'din id-dispożizzjoni, (a) sa (d), huma ssodisfatti¹².

38. F'dan ir-rigward, għandu jiġi rrilevat li l-imsemmija dispożizzjoni b'hekk tillimita l-possibbiltà li tiġi rrifjutata l-eżekuzzjoni ta' mandat ta' arrest Ewropew billi telenka, b'mod preċiż u uniformi, il-kundizzjonijiet li fihom ir-rikonoxximent u l-eżekuzzjoni ta' deċiżjoni mogħtija wara kawża li fiha l-persuna kkonċernata ma tkunx dehret personalment ma jistgħux jiġu rrifjutati¹³.

39. Konsegwentement, l-awtorità ġudizzjarja ta' eżekuzzjoni hija marbuta li tipproċedi bl-eżekuzzjoni ta' mandat ta' arrest Ewropew, minkejja l-assenza tal-parti kkonċernata fil-proċeduri li wasslu għad-deċiżjoni kkonċernata, meta tiġi vverifikata l-eżistenza ta' waħda miċ-ċirkustanzi msemmija rispettivament, fil-punti (a), (b), (ċ) u (d) tal-Artikolu 4a(1) tad-Deciżjoni Qafas 2002/584¹⁴.

40. Fil-fatt, f'kull wieħed mill-każijiet imsemmija fl-Artikolu 4a(1)(a) sa (d) tad-Deciżjoni Qafas 2002/584, l-eżekuzzjoni tal-mandat ta' arrest Ewropew la tippregudika d-drittijiet tad-difiża tal-persuna kkonċernata u lanqas id-dritt għal rimedju effettiv u għal smiġh xieraq, kif stabbiliti fl-Artikolu 47 u fl-Artikolu 48(2) tal-Karta tad-Drittijiet Fundamentali tal-Unjoni Ewropea¹⁵.

41. Qabel ma tintalab tivverifika l-eżistenza ta' waħda miċ-ċirkustanzi msemmija fl-Artikolu 4a(1)(a), (b), (ċ) jew (d) tad-Deciżjoni Qafas 2002/584, l-awtorità ġudizzjarja ta' eżekuzzjoni għandha madankollu tistabbilixxi jekk għandhiex quddiemha sitwazzjoni li fiha l-persuna li l-konsenja tagħha ntalbet dehritx fiżikament fil-“proċess li jirriżulta fid-deċiżjoni”, fis-sens ta' din id-dispożizzjoni.

42. Skont ġurisprudenza stabbilita tal-Qorti tal-Ġustizzja, il-kunċett ta' “proċess li jirriżulta fid-deċiżjoni”, li jinsab f'din id-dispożizzjoni, għandu jinftehem bħala kunċett awtonomu tad-dritt tal-Unjoni u għandu jiġi interpretat b'mod uniformi fit-territorju ta' din tal-aħħar, indipendentement mill-klassifikazzjonijiet fl-Istati Membri¹⁶. Dan il-kunċett għandu jinftehem

¹² Ara, b'mod partikolari, is-sentenza Minister for Justice and Equality (Tnehhija tas-sospensjoni) (punt 48 u l-ġurisprudenza ċċitata), kif ukoll id-digriet Anacco (punt 43).

¹³ Ara, b'mod partikolari, is-sentenzi Minister for Justice and Equality (Tnehhija tas-sospensjoni) (punti 49 u 71 kif ukoll il-ġurisprudenza ċċitata) u Generalstaatsanwaltschaft Berlin (Kundanna fil-kontumacja) (punt 37 u l-ġurisprudenza ċċitata), kif ukoll id-digriet Anacco (punt 44).

¹⁴ Ara, b'mod partikolari, is-sentenzi tas-17 ta' Diċembru 2020, Generalstaatsanwaltschaft Hamburg (C-416/20 PPU, EU:C:2020:1042, punt 41), u Generalstaatsanwaltschaft Berlin (Kundanna fil-kontumacja) (punt 40 u l-ġurisprudenza ċċitata), kif ukoll id-digriet Anacco (punt 45).

¹⁵ Iktar 'il quddiem il-“Karta”. Ara, b'mod partikolari, is-sentenza Minister for Justice and Equality (Tnehhija tas-sospensjoni) (punt 73 u l-ġurisprudenza ċċitata). Il-Qorti tal-Ġustizzja kkonstatat li l-adozzjoni tad-Deciżjoni Qafas 2009/299, li dahhlet l-Artikolu 4a(1) fid-Deciżjoni Qafas 2002/584, hija intiża sabiex tirrimedja għad-diffikultajiet tar-rikonoxximent reċiproku tad-deċiżjonijiet mogħtija fl-assenza tal-persuna kkonċernata fil-kawża tagħha li huma riżultat tal-eżistenza, fl-Istati Membri, ta' differenzi fil-protezzjoni tad-drittijiet fundamentali. Għal dan il-ghan, din id-deċiżjoni qafas tfittex armonizzazzjoni tal-kundizzjonijiet ta' eżekuzzjoni ta' mandat ta' arrest Ewropew fil-każ ta' kundanna *in absentia*, li tirrifletti l-kunsens milhuq mill-Istati Membri kollha dwar il-portata li għandha tingħata, taht id-dritt tal-Unjoni, lid-drittijiet proċedurali li jgawdu persuni kkundannati *in absentia* li jkunu sugġetti għal mandat ta' arrest Ewropew: ara, b'mod partikolari, is-sentenza tas-26 ta' Frar 2013, Melloni (C-399/11, EU:C:2013:107, punt 62), kif ukoll id-digriet Anacco (punt 58).

¹⁶ Ara, b'mod partikolari, is-sentenza Generalstaatsanwaltschaft Berlin (Kundanna fil-kontumacja) (punt 26 u l-ġurisprudenza ċċitata), kif ukoll is-sentenza tal-21 ta' Diċembru 2023, Generalstaatsanwaltschaft Berlin (Kundanna fil-kontumacja) (C-397/22, iktar 'il quddiem is-“sentenza LM”, EU:C:2023:1030, punt 43 u l-ġurisprudenza ċċitata).

bħala li jindika l-proċedura li wasslet għad-deċiżjoni ġudizzjarja li kkundannat b'mod definittiv lill-persuna li ntalbet il-konsenja tagħha fil-kuntest tal-eżekuzzjoni ta' mandat ta' arrest Ewropew¹⁷.

43. Il-Qorti tal-Ġustizzja indikat li, fl-ipoteżi fejn il-proċedura tkun inkludiet diversi istanzi li jkunu wasslu għal deċiżjonijiet suċċessivi, li mill-inqas waħda minnhom tkun inġhatat fil-kontumacia, l-imsemmi kuncett ikopri l-istanza li wasslet għall-aħħar waħda minn dawn id-deċiżjonijiet, bil-kundizzjoni li l-qorti kkonċernata tkun iddeċidiet b'mod definittiv dwar il-ħtija tal-persuna kkonċernata u tkun ikkundannatha għal piena, bħal miżura li tneħhi l-libertà, wara eżami, fil-fatt kif ukoll fid-dritt, tal-provi inkriminanti u skaġunanti, li jinkludu, jekk ikun il-każ, it-tehid inkunsiderazzjoni tas-sitwazzjoni individwali tagħha¹⁸.

44. Il-Qorti tal-Ġustizzja qieset ukoll li, minkejja li ma taffettwax id-dikjarazzjoni ta' ħtija magħmula minn dawn id-deċiżjonijiet preċedenti, proċedura li twassal għal sentenza li timponi piena globali, li wasslet għal determinazzjoni mill-ġdid tal-livell ta' pieni li jneħhu l-libertà deċiżi preċedentement, għandha titqies li taqa' taħt l-applikazzjoni tal-Artikolu 4a(1) tad-Deciżjoni Qafas 2002/584, meta tagħti, għal dan l-għan, margni ta' evalwazzjoni lill-awtorità kompetenti u li hija tirriżulta f'deciżjoni li tiddeċiedi b'mod finali fuq il-piena¹⁹.

45. B'kuntrast ma' dan, kif il-Qorti tal-Ġustizzja enfasizzat fis-sentenza tagħha Ardic, deċiżjoni relatata mal-eżekuzzjoni jew mal-applikazzjoni ta' piena ta' prigunerija mogħtija preċedentement ma tikkostitwixxi "deċiżjoni", fis-sens ta' dan l-Artikolu 4a(1) ħlief jekk taffettwa d-dikjarazzjoni ta' ħtija jew jekk għandha bħala għan jew effett li tibdel jew in-natura, jew il-*quantum* ta' din il-piena u li l-awtorità li ppronunzjatha kellhiex, f'dan ir-rigward, margni ta' evalwazzjoni²⁰.

46. Minn dan isegwi li deċiżjoni li tirrevoka s-sospensjoni tal-eżekuzzjoni ta' piena ta' prigunerija, minhabba l-ksur mill-persuna kkonċernata ta' kundizzjoni oġġettiva li tissugġetta din is-sospensjoni, bħat-twettiq ta' reat ġdid matul il-perijodu ta' prova, ma taqax fil-kamp ta' applikazzjoni tal-imsemmi Artikolu 4a(1) peress li din ma tbiddilx din il-piena fir-rigward kemm tan-natura tagħha kif ukoll tal-*quantum* tagħha²¹.

47. Barra minn hekk, il-Qorti tal-Ġustizzja spjegat li, peress li l-awtorità inkarigata sabiex tiddeċiedi dwar tali revoka ma hijiex mitluba teżamina mill-ġdid il-mertu tal-kawża li tat lok għall-kundanna kriminali, il-fatt li din l-awtorità għandha margni ta' evalwazzjoni ma huwiex rilevanti, sakemm din tal-aħħar ma tippermettilhiex li tbiddel il-*quantum* jew in-natura tal-piena li cċaħhad il-libertà, kif ġew stabbiliti mid-deċiżjoni li tikkundanna b'mod definittiv lill-persuna li tagħha qiegħda tintalab il-konsenja²².

¹⁷ Ara, b'mod partikolari, is-sentenzi Generalstaatsanwaltschaft Berlin (Kundanna fil-kontumacia) (punt 27 u l-ġurisprudenza ċċitata) kif ukoll LM (punt 44 u l-ġurisprudenza ċċitata).

¹⁸ Ara, b'mod partikolari, is-sentenzi Generalstaatsanwaltschaft Berlin (Kundanna fil-kontumacia) (punt 28 u l-ġurisprudenza ċċitata).

¹⁹ Ara, b'mod partikolari, is-sentenzi Generalstaatsanwaltschaft Berlin (Kundanna fil-kontumacia) (punti 29 u 32 kif ukoll il-ġurisprudenza ċċitata).

²⁰ Ara s-sentenza Ardic (punti 77 u 88). Ara, ukoll, is-sentenza Minister for Justice and Equality (Tneħhija tas-sospensjoni) (punt 53).

²¹ Ara, b'mod partikolari, is-sentenza Minister for Justice and Equality (Tneħhija tas-sospensjoni) (punt 53 u l-ġurisprudenza ċċitata). F'din is-sentenza, il-Qorti tal-Ġustizzja spjegat li, meta s-sospensjoni tal-eżekuzzjoni ta' piena ta' prigunerija tiġi rrevokata, minhabba kundanna kriminali ġdida, u meta jinħareġ mandat ta' arrest Ewropew, għall-finijiet tal-eżekuzzjoni ta' din il-piena, din il-kundanna kriminali, mogħtija fil-kontumacia, tikkostitwixxi "deċiżjoni", fis-sens ta' din id-dispożizzjoni. Dan ma huwiex il-każ tad-deċiżjoni li tirrevoka s-sospensjoni tal-eżekuzzjoni tal-piena msemmija (punt 68).

²² Ara, b'mod partikolari, is-sentenza Minister for Justice and Equality (Tneħhija tas-sospensjoni) (punt 54 u l-ġurisprudenza ċċitata).

48. B'hekk, il-Qorti tal-Ġustizzja tat interpretazzjoni ristretta tal-kunċett ta' "proċess li jirriżulta fid-deċiżjoni", fis-sens tal-Artikolu 4a(1) tad-Deciżjoni Qafas 2002/584. Hija rrilevat li tali interpretazzjoni ta' din id-dispożizzjoni hija konformi mal-ġurisprudenza tal-Qorti Ewropea tad-Drittijiet tal-Bniedem²³. Fil-fatt, bis-saħħa ta' din il-ġurisprudenza, minn naħa, il-proċeduri dwar il-modalitajiet ta' eżekuzzjoni tal-pieni ma jaqgħux fil-kamp ta' applikazzjoni tal-Artikolu 6 tal-Konvenzjoni Ewropea tad-Drittijiet tal-Bniedem²⁴, u, min-naħa l-oħra, il-miżuri adottati minn qorti wara li tingħata piena definittiva jew matul l-eżekuzzjoni tagħha jistgħu jitqiesu li huma "pieni", fis-sens ta' din il-Konvenzjoni, biss jekk jistgħu jwasslu għal definizzjoni mill-ġdid jew għal tibdil tal-portata tal-piena imposta inizjalment²⁵.

49. Kemm il-Minister for Justice kif ukoll il-Gvern Rumun iddefendew l-argument li s-sitwazzjoni inkwistjoni fil-kawża prinċipali għandha tiġi assimilata ma' dik inkwistjoni fil-kawża li tat lok għas-sentenza Ardic. Jekk jiġi adottat approċċ ieħor twassal, fl-opinjoni tagħhom, sabiex il-forma tipprevali fuq il-mertu, sa fejn id-deċiżjoni li tiġi rrevokata s-sospensjoni tal-eżekuzzjoni ta' piena ta' priġunerija u d-deċiżjoni li piena ta' tqegħid taħt sorveljanza tal-pulizija tiġi kkonvertita f'piena ta' priġunerija jkollhom effett ekwivalenti.

50. Jiena ma naqbilx ma' din l-opinjoni. Fil-fatt, jiena inqis, bħal SH u l-Kummissjoni, li għandu jkun hemm distinzjoni bejn is-sitwazzjoni inkwistjoni fil-kawża prinċipali u dik li wasslet għal din is-sentenza, u dan għar-raġunijiet segwenti.

51. *Fl-ewwel lok*, fir-rigward tal-protezzjoni ta' dritt fundamentali bħad-dritt għal smiġh xieraq, għandhom jiġu ttrattati b'attenzjoni l-argumenti li jimmilitaw favur estensjoni b'analogija tal-interpretazzjoni ristretta li l-Qorti tal-Ġustizzja setgħet tuża fir-rigward ta' miżuri li, minkejja li jipprezentaw ċerti effetti komparabbli, huma ta' natura differenti.

52. Fil-fatt, jidhirli importanti li jiġi enfasizzat li l-interpretazzjoni ristretta li għandu jingħata l-Artikolu 4a(1) tad-Deciżjoni Qafas 2002/584 ma għandhiex taħbi l-fatt li d-dritt tal-akkużat li jkun preżenti waqt il-proċess tiegħu jikkostitwixxi element essenzjali tad-drittijiet tad-difiża u, b'mod iktar ġenerali, huwa ta' importanza kbira fir-rispett tad-dritt għal smiġh xieraq fi proċeduri kriminali, stabbilit fit-tieni u fit-tielet paragrafu tal-Artikolu 47, kif ukoll fl-Artikolu 48 tal-Karta²⁶.

53. F'dan ir-rigward, kif enfasizzat il-Qorti tal-Ġustizzja, il-Qorti EDB ddecidiet li kundanna *in absentia* ta' persuna, li fir-rigward tagħha ma ġiex stabbilit li hija kienet irrinunzjat għad-dritt tagħha li tidher u li tiddefendi ruħha jew li kellha l-intenzjoni li taħrab mill-ġustizzja, mingħajr il-possibbiltà għaliha, li tikseb sentenza ġdida, wara li tkun instemgħet, fuq il-mertu tal-akkuża, fil-fatt kif ukoll fid-dritt, li hija kienet is-sugġett tagħha, tikkostitwixxi każda flagranti tal-ġustizzja²⁷.

54. Barra minn hekk, fir-rigward tal-orijini u tal-għanijiet tal-Artikolu 4a tad-Deciżjoni Qafas 2002/584, il-Qorti tal-Ġustizzja diġà kkonstatat li din id-dispożizzjoni hija intiża sabiex tiżgura livell għoli ta' protezzjoni u tippermetti lill-awtorità ta' eżekuzzjoni ttipproċedi għall-konsenja tal-persuna kkonċernata minkejja l-assenza tagħha waqt il-proċedura li wasslet għall-kundanna tagħha, filwaqt li jiġu osservati b'mod shiħ id-drittijiet tad-difiża tagħha. B'mod iktar partikolari, kif jirriżulta b'mod espress mill-Artikolu 1 tad-Deciżjoni Qafas 2009/299, moqri

²³ Iktar 'il quddiem il-"Qorti EDB".

²⁴ Iffirmata f'Ruma fl-4 ta' Novembru 1950, iktar 'il quddiem il-"KEDB".

²⁵ Ara s-sentenza Minister for Justice and Equality (Tnehhija tas-sospensjoni) (punt 58 u l-ġurisprudenza tal-Qorti EDB iċċitata).

²⁶ Ara, b'mod partikolari, is-sentenza Minister for Justice and Equality (Tnehhija tas-sospensjoni) (punt 60 u l-ġurisprudenza iċċitata).

²⁷ Ara s-sentenza Minister for Justice and Equality (Tnehhija tas-sospensjoni) (punt 61 u l-ġurisprudenza tal-Qorti EDB iċċitata).

fid-dawl tal-premessi 1, 4, 8 u 15 tagħha, dan l-Artikolu 4a ġie inkluz fid-Deciżjoni Qafas 2002/584 sabiex jiġi protett id-dritt tal-akkużat li jidher personalment fil-proċeduri kriminali mmexxija kontrib filwaqt li jittejjeb ir-rikonoxximent reċiproku tad-deciżjonijiet ġudizzjarji bejn l-Istati Membri²⁸. Kif indikat il-Qorti tal-Ġustizzja, il-legiżlatur tal-Unjoni b'hekk iddeċieda li jagħti lil dan id-dritt importanza speċifika²⁹.

55. L-effikaċja tal-mekkaniżmu tal-mandat ta' arrest Ewropew ma għandhiex għalhekk tirrelega għat-tieni pożizzjoni l-htieġa li jiġu msahha d-drittijiet proċedurali tal-persuni li huma s-suġġett ta' proċedura kriminali.

56. F'din il-perspettiva, l-Artikolu 4a tad-Deciżjoni Qafas 2002/584 għandu jiġi applikat b'mod konformi mat-tieni u mat-tielet paragrafu tal-Artikolu 47, u mal-Artikolu 48 tal-Karta li, kif indikat fis-Spjegazzjonijiet dwar il-Karta tad-Drittijiet Fundamentali³⁰, jikkorrispondu mal-Artikolu 6 tal-KEDB. Għalhekk, il-Qorti tal-Ġustizzja għandha tiżgura li l-interpretazzjoni li hija tagħti tat-tieni u tat-tielet paragrafu tal-Artikolu 47, u tal-Artikolu 48 tiżgura livell ta' protezzjoni li ma jiksirx dak protett bl-Artikolu 6 tal-KEDB, kif interpretat mill-Qorti EDB³¹.

57. Issa, differenti mill-kwistjonijiet dwar il-modalitajiet ta' eżekuzzjoni jew ta' applikazzjoni ta' piena, deciżjoni ġudizzjarja li twassal għall-kundanna tal-persuna kkonċernata taqa' taht l-aspett kriminali tal-Artikolu 6 tal-KEDB³².

58. F'dan ir-rigward, mill-ġurisprudenza tal-Qorti EDB jirriżulta li l-garanziji tal-Artikolu 6 tal-KEDB japplikaw mhux biss għad-dikjarazzjoni ta' htija, iżda wkoll għad-determinazzjoni tal-piena. B'hekk, l-osservanza tal-korrettezza tal-kawża timplika d-dritt, għall-persuna kkonċernata, li tattendi għad-dibattiti minhabba l-konsegwenzi importanti li dawn jista' jkollhom fuq il-*quantum* tal-piena li ser tkun imposta fuqha³³.

59. Fid-dawl ta' din il-ġurisprudenza, għandu jiġi vverifikat jekk deciżjoni li tista', mal-ewwel daqqa ta' għajn, tkun meqjusa bħala relatata mal-eżekuzzjoni jew mal-applikazzjoni ta' piena, tistax fir-realtà tkun assimilata ma' deciżjoni li tirriżulta f'dikjarazzjoni ta' htija jew ta' determinazzjoni ta' piena, f'liema każ il-garanziji tal-Artikolu 6 tal-KEDB għandhom jiġu applikati.

60. *Fit-tieni lok*, għandu jiġi kkonstatat li d-deciżjoni inkwistjoni f'din il-kawża tirrigwarda piena addizzjonali u ma tikkostitwixxix deciżjoni relatata mal-eżekuzzjoni jew mal-applikazzjoni ta' piena ta' priġunerija preċedentement imposta, differenti mid-deciżjoni inkwistjoni fil-kawża li wasslet għas-sentenza Ardic. B'hekk, is-sitwazzjoni inkwistjoni fil-kawża prinċipali ma hijiex dik ta' modalità ta' eżekuzzjoni ta' piena ta' priġunerija li tippermetti lill-persuna kkundannata tiskonta tali piena barra mill-ħabs, bl-obbligu li tosserva sensiela ta' kundizzjonijiet.

²⁸ Ara, b'mod partikolari, is-sentenza Minister for Justice and Equality (Tnehhija tas-sospensjoni) (punt 50 u l-ġurisprudenza ċċitata), kif ukoll id-digriet Anacco (punt 48).

²⁹ Ara s-sentenza Minister for Justice and Equality (Tnehhija tas-sospensjoni) (punt 64).

³⁰ ĠU 2007, C 303, p. 17.

³¹ Ara, b'mod partikolari, is-sentenza Minister for Justice and Equality (Tnehhija tas-sospensjoni) (punt 51 u l-ġurisprudenza ċċitata), kif ukoll id-digriet Anacco (punt 56).

³² Ara, b'mod partikolari, is-sentenza Minister for Justice and Equality (Tnehhija tas-sospensjoni) (punt 59 u l-ġurisprudenza ċċitata).

³³ Ara s-sentenza tal-10 ta' Awwissu 2017, Zdiazsek (C-271/17 PPU, EU:C:2017:629, punt 87 u l-ġurisprudenza tal-Qorti EDB iċċitata).

61. *Fit-tielet lok*, il-proċedura li permezz tagħha l-qorti kompetenti hija adita mill-awtorità tal-pulizija skont l-Artikolu 45(5) tal-Kodiċi Kriminali Latvjan taqa' fil-qafas tal-faži ta' eżekuzzjoni tal-piena addizzjonali ta' tqegħid taħt sorveljanza tal-pulizija, peress li din il-faži tibda wara li l-piena ta' prigionerija tkun ġiet skontata.

62. Permezz ta' din il-proċedura, il-qorti kompetenti għandha tiddeciedi jekk, minhabba ksur mill-persuna kkundannata tal-kundizzjonijiet relatati mal-piena ta' tqegħid taħt sorveljanza tal-pulizija, il-perijodu mhux skontat ta' din il-piena għandux jiġi ssostitwit b'piena ta' prigionerija, billi jum ta' prigionerija jiġi kkunsidrat għal jumejn ta' tqegħid taħt sorveljanza tal-pulizija li jifdal.

63. Kuntrarjament għall-konkluzzjoni li għaliha waslet il-Qorti tal-Gustizzja fis-sentenza tagħha *Ardic*, tali decizjoni ma għandhiex, fl-opinjoni tiegħi, tiġi deskritta bħala decizjoni relatata mal-eżekuzzjoni jew mal-applikazzjoni tal-piena ta' tqegħid taħt sorveljanza tal-pulizija li, kieku kien il-każ, kienet għalhekk tkun eskluża mill-kamp ta' applikazzjoni tal-Artikolu 4a(1) tad-Decizjoni Qafas 2002/584.

64. Fil-fatt, il-proċedura li permezz tagħha l-qorti kompetenti tista' tiddeciedi li tissostitwixxi l-piena ta' tqegħid taħt sorveljanza tal-pulizija b'piena ta' prigionerija hija ekwivalenti għall-ġhoti ta' piena ġdida li n-natura tagħha hija differenti minn dik inizjalment mogħtija.

65. Din il-piena ġdida tista' tingħata minn din il-qorti jekk hija tqis li l-ksur tal-persuna kkundannata tal-kundizzjonijiet relatati mal-piena ta' tqegħid taħt sorveljanza tal-pulizija jiġġustifika dan. Il-piena ta' prigionerija mogħtija eventwalment għalhekk ikollha l-għan li tippenalizza mhux il-ksur kriminali inizjali li wassal għall-ġhoti, bħala piena addizzjonali, tal-piena ta' tqegħid taħt sorveljanza tal-pulizija, iżda l-ksur speċifiku tal-kundizzjonijiet li din l-aħħar piena ġġib magħha. L-imsemmija qorti għalhekk għandha tiddeciedi, wara eżami tas-sitwazzjoni ta' din il-persuna, jekk tali ksur jiġġustifikax jew le t-trasformazzjoni ta' sempliċi sorveljanza tal-pulizija f'prigionerija.

66. Għalhekk, jiena nqis li d-decizjoni ta' konverżjoni ta' piena inkwistjoni fil-kawża prinċipali hija relatata iktar mal-kategorija tad-decizjonijiet li jwasslu għal dikjarazzjoni ta' htija jew tad-determinazzjoni ta' piena milli ma' dik ta' decizjonijiet relatati mal-modalitajiet ta' eżekuzzjoni ta' piena. Tali decizjoni għandha għalhekk taqa' fil-kamp ta' applikazzjoni tal-Artikolu 4a(1) tad-Decizjoni Qafas 2002/584.

67. Konsegwentement, hemm lok, fl-opinjoni tiegħi, li jiġi kkunsidrat li l-proċedura li wasslet lill-qorti kompetenti tikkonverti, skont l-Artikolu 45(5) tal-Kodiċi Kriminali Latvjan, il-piena ta' tqegħid taħt sorveljanza tal-pulizija f'piena ta' prigionerija għandha tiġi assimilata ma' proċedura li wasslet għad-decizjoni ġudizzjarja li kkundannat b'mod definittiv lill-persuna li ntalbet il-konsenja tagħha fil-kuntest tal-eżekuzzjoni ta' mandat ta' arrest Ewropew³⁴. Minn dan jirriżulta li l-kunċett ta' "proċess li jirriżulta fid-decizjoni", li jinsab fl-Artikolu 4a(1) tad-Decizjoni Qafas 2002/584 ikopri proċedura bħal dik li wasslet għal decizjoni ta' konverżjoni tal-piena inkwistjoni fil-kawża prinċipali.

³⁴ Ara, b'mod partikolari, is-sentenzi *Generalstaatsanwaltschaft Berlin* (Kundanna fil-kontumacia) (punt 27 u l-ġurisprudenza ċċitata) kif ukoll *LM* (punt 44 u l-ġurisprudenza ċċitata).

68. Huwa veru li, kif il-Qorti EDB indikat diversi drabi, id-distinzjoni bejn miżura li tikkostitwixxi piena u miżura relatata mal-eżekuzzjoni jew mal-applikazzjoni ta' piena ma hijiex dejjem ċara fil-prattika³⁵. Is-sitwazzjoni inkwistjoni fil-kawża prinċipali hija eżempju ċar peress li, kif indikajt preċedentement, id-deċiżjoni tal-qorti kompetenti tidhol fil-qafas tal-fażi ta' eżekuzzjoni tal-piena addizzjonali ta' tqeghid taht sorveljanza tal-pulizija.

69. Minkejja dan, anki jekk id-deċiżjoni ta' konverżjoni ta' piena inkwistjoni fil-kawża prinċipali, minhabba n-natura ibrida tagħha, tiġi analizzata bħala li tikkostitwixxi modalità ta' eżekuzzjoni ta' piena ta' tqeghid taht sorveljanza tal-pulizija, għandu jiġi kkonstatat, minn naħa, li din id-deċiżjoni għandha l-effett li tibdel in-natura stess ta' din il-piena u, min-naħa l-oħra, li l-qorti li ddeċidiet dwarha bbenefikat minn margni ta' evalwazzjoni sabiex tiddeċiedi dwar din il-bidla. Skont il-ġurisprudenza tal-Qorti tal-Ġustizzja, meta dawn iż-żewġ kundizzjonijiet jiġu ssodisfatti jista' jiġi kkunsidrat li l-awtorità ġudizzjarja ta' eżekuzzjoni għandha quddiemha "deċiżjoni", fis-sens tal-Artikolu 4a(1) tad-Deċiżjoni Qafas 2002/584³⁶. Din il-konstatazzjoni ssahha, fl-opinjoni tiegħi, l-idea li applikazzjoni analoga għall-konkluzjoni li għaliha waslet il-Qorti tal-Ġustizzja fis-sentenza tagħha Ardic għandha, fi kwalunkwe każ, tiġi eskluża.

70. F'dan ir-rigward, għandu jiġi enfasizzat li, minkejja li l-ksur ta' ċerti kundizzjonijiet iġib miegħu r-ritorn fil-ħabs kemm fis-sitwazzjoni inkwistjoni f'din is-sentenza kif ukoll f'dik inkwistjoni fil-kawża prinċipali, xorta hemm diversi differenzi bejn dawn iż-żewġ sitwazzjonijiet.

71. B'hekk, fis-sitwazzjoni inkwistjoni fil-kawża li wasslet għas-sentenza Ardic, hija l-piena ta' priġunerija deċiża inizjalment li għandha tiġi eżegwita minhabba r-revoka tas-sospensjoni³⁷, peress li din il-piena ma nbidlitx f'dak li jirrigwarda n-natura jew il-livell tagħha³⁸. Din ir-revoka terġa' tattiva għalhekk piena li kienet giet definittivament stabbilita fil-mument tal-kundanna, anki jekk kienet sussegwentement sospiża taht ċerti kundizzjonijiet³⁹. Min-naħa l-oħra, fis-sitwazzjoni inkwistjoni fil-kawża prinċipali, il-ksur tal-kundizzjonijiet relatati mal-piena addizzjonali ta' tqeghid taht sorveljanza tal-pulizija jagħti lok, jekk il-qorti kompetenti tiddeċiedi b'dan il-mod, għall-ġhoti ta' piena ta' priġunerija ġdida li tissostitwixxi l-piena addizzjonali mogħtija inizjalment. Għalhekk ma hijiex il-piena inizjali ta' priġunerija, li giet skontata fl-intier tagħha, li hija attivata mill-ġdid. Il-bażi tal-priġunerija ma huwiex ir-reat inizjali, iżda l-ksur repetut tal-kundizzjonijiet tas-sorveljanza tal-pulizija, liema ksur jikkostitwixxi, fid-dritt Latvjan, ksur amministrattiv.

³⁵ Ara, b'mod partikolari, is-sentenza tal-Qorti EDB tal-10 ta' Novembru 2022, Kupinsky vs L-Ukraina (CE:ECHR:2022:1110JUD000508418, punt 49 u l-ġurisprudenza ċċitata). Nirreferi wkoll għas-sentenza tat-3 ta' April 2025, Alchaster II (C-743/24, EU:C:2025:230), li fiha l-Qorti tal-Ġustizzja indikat, fir-rigward ta' bidla ta' sistema ta' helsien ikkundizzjonat li sehew wara t-tweqqif preżunt tar-reat li għalih il-persuna rikjesta qiegħda tiġi akkuzata u sabiex tinterpreta t-tieni sentenza tal-Artikolu 49(1) tal-Karta, huwa xieraq, sabiex tiddeċiedi fuq il-kwistjoni ta' jekk miżura tirrigwardax biss il-modalitajiet ta' eżekuzzjoni tal-piena jew għall-kuntrarju taffettwax il-portata tagħha, li tinvestiga fuq bażi ta' każ b'każ dak li l-"piena" imposta jew imġarrba effettivament implikat fid-dritt nazzjonali fiż-żmien inkwistjoni jew, fi kliem ieħor, x'kienet in-natura intrinsika tagħha (punt 26 u l-ġurisprudenza ċċitata).

³⁶ Ara, b'mod partikolari, is-sentenzi Ardic (punt 77) u Minister for Justice and Equality (Tnehhija tas-sospensjoni) (punt 53).

³⁷ Ara s-sentenza Ardic, li fiha l-Qorti tal-Ġustizzja indikat li d-deċiżjonijiet ta' revoka tas-sospensjoni għandhom biss l-effett li l-persuna kkonċernata jkollha, bħala massimu, tiskonta l-kumplament tat-tul tal-piena kif inizjalment giet imposta fuqha. Peress li s-sospensjoni hija rrevokata fl-intier tagħha, il-kundanna terġa' tipproduċi l-effetti kollha tagħha u d-determinazzjoni tal-*quantum* tal-piena li għad irid jiġi eżegwit titwettagħ b'operat purament aritmetiku, billi n-numru ta' jiem ta' priġunerija diġà skontati jiġu sempliċement imnaqqsa mill-piena totali kif ippronunzjata fis-sentenza definittiva ta' kundanna (punt 81).

³⁸ Ara s-sentenza Ardic (punt 82).

³⁹ Ara l-konkluzjonijiet tal-Avukat Ġenerali Bobek fil-kawża Ardic (C-571/17 PPU, EU:C:2017:1013, punt 71). B'hekk, f'din is-sitwazzjoni, kienet diġà ngħatat piena ta' priġunerija u sussegwentement giet sospiża għall-perijodu li kien baqa', b'tali mod li r-revoka ta' din is-sospensjoni tistabbilixxi mill-ġdid piena ta' priġunerija mogħtija preċedentement.

72. Ma huwiex ikkontestat li l-piena addizzjonali li giet deċiża fil-bidu għalhekk tibdel in-natura tagħha. B'mod partikolari, jidhirli importanti li jiġi enfasizzat li l-konverżjoni ta' piena ta' tqegħid taħt sorveljanza tal-pulizija f'piena ta' priġunerija twassal għal bidla ta' miżura li l-għan tagħha kien jidher prinċipalment preventiv⁴⁰ f'miżura li għandha għan repressiv. Fil-fatt, is-sorveljanza tal-pulizija wara l-ħruġ mill-habs ma għandhiex tali għan, iżda hija intiża sabiex tevita r-riskju ta' reċedività u tghin lill-persuna meħlusa terga' tinteġra fis-soċjetà filwaqt li jiġi żgurat li ggħib ruhha b'mod korrett.

73. F'dan ir-rigward, nirrileva li l-Qorti EDB diġà ddeċidiet li miżura ta' sorveljanza speċjali mill-pulizija "ma għandhiex titqabbel ma' piena għaliex hija intiża sabiex tipprevedi milli jitwettqu atti kriminali; il-proċedura relatata magħha għalhekk ma tirrigwardax il-'mertu'ta' 'akkuża fi kwistjoni kriminali', fis-sens tal-Artikolu 6(1) tal-KEDB"⁴¹.

74. Barra minn hekk, il-Qorti EDB iddeċidiet, fir-rigward ta' miżura ta' tqegħid ta' persuna taħt sorveljanza amministrattiva, b'rabta ma' kundanna kriminali u insegwitu għaliha, li tali miżura ma tikkostitwixxi "piena", fis-sens tal-Artikolu 7(1) tal-KEDB, inkwantu l-għan prinċipali ta' din il-miżura kien li jipprevjeni r-reċedività, li jagħtiha natura preventiva iktar milli repressiva⁴².

75. Inzid li, minkejja li t-tqegħid taħt sorveljanza tal-pulizija huwa kklassifikat bħala "piena addizzjonali" fid-dritt Latvjan, dan bl-ebda mod ma jeskludi li jista' jitqies bħala miżura preventiva. F'dan ir-rigward, il-Qorti EDB diġà indikat li "l-istess tip ta' miżura tista' tkun ikklassifikata bħala piena addizzjonali fi Stat u bħala miżura preventiva f'oħra"⁴³.

76. Barra minn hekk, għandu jiġi enfasizzat li, f'dan il-każ, il-qorti kompetenti għandha, fil-qafas ta' proċedura ġudizzjarja distinta minn dik li wasslet għall-kundanna inizjali, margni ta' evalwazzjoni fir-rigward tal-konverżjoni eventwali tal-piena ta' tqegħid taħt sorveljanza tal-pulizija f'piena ta' priġunerija. Differenti mill-kawża li wasslet għas-sentenza Ardic, li fiha s-setgħa li kellha l-awtorità ġudizzjarja fir-rigward tar-revoka tas-sospensjoni ma kinitx relatata mad-determinazzjoni tal-piena, iżda mal-eżekuzzjoni tagħha⁴⁴, il-margni ta' evalwazzjoni li għandha l-qorti kompetenti f'din il-kawża tirrigwarda l-punt dwar jekk il-ksur tal-kundizzjonijiet relatati mal-piena ta' tqegħid taħt sorveljanza tal-pulizija huwiex suffiċjentement serju sabiex jiġġustifika l-konverżjoni ta' din il-piena f'priġunerija. Dan iwassal sabiex jiġi stabbilit jekk għandhiex tingħata piena ġdida li hija ta' natura differenti. B'mod partikolari, dan il-margni ta' evalwazzjoni jista' jippermetti lil din il-qorti tiegħu inkunsiderazzjoni s-sitwazzjoni jew

⁴⁰ Din id-dimensjoni preventiva tas-sorveljanza tal-pulizija giet enfasizzata minn SH u mill-Kummissjoni waqt is-seduta.

⁴¹ Ara s-sentenza tal-Qorti EDB tat-22 ta' Frar 1994, Raimondo vs L-Italja (CE:ECHR:1994:0222JUD001295487, punt 43). Ara, ukoll, is-sentenza tal-Qorti EDB tat-23 ta' Frar 2017, De Tommaso vs L-Italja (CE:ECHR:2017:0223JUD004339509, punt 143).

⁴² Ara s-sentenza tal-Qorti EDB tad-19 ta' Jannar 2021, Timofeyev u Postupkin vs Ir-Russja (CE:ECHR:2021:0119JUD004543114, punti 70 sa 82).

⁴³ Ara s-sentenzi tal-Qorti EDB tas-17 ta' Diċembru 2009, M. vs Il-Ġermanja (CE:ECHR:2009:1217JUD001935904, punt 74), kif ukoll tad-19 ta' Jannar 2021, Timofeyev u Postupkin vs Ir-Russja (CE:ECHR:2021:0119JUD004543114, punt 75). Kif irrilevat il-Qorti EDB f'dawn iż-żewġ sentenzi, is-"supervizjoni tal-imġieba ta' individwu wara l-helsien tiegħu, pereżempju, hija kkunsiderata bħala piena addizzjonali fl-Artikoli 131-36-1 *et seq.* tal-Kodiċi Kriminali Franciż u bħala miżura preventiva fl-Artikoli 215 u 228 tal-Kodiċi Kriminali Taljan".

⁴⁴ Ara s-sentenza Ardic, li fiha l-Qorti tal-Ġustizzja indikat li l-qorti kompetenti kellha tiddetermina biss jekk il-fatt li l-persuna kkundannata ma kkonformatx ruhha mal-kundizzjonijiet li għalihom kienet sugġetta r-revoka tas-sospensjoni tal-eżekuzzjoni ta' pjeni li jcaħhdu l-libertà jiġġustifikax li l-persuna kkundannata tkun fil-fatt meħtieġa li tiskonta, parzjalment jew fl-intier tagħhom, il-pieni li jcaħhdu l-libertà li ġew inizjalment stabbiliti u li l-eżekuzzjoni tagħhom giet, sussegwentement, parzjalment sospiza. Konsegwentement, jekk dik il-qorti kellha, f'dan ir-rigward, margni ta' evalwazzjoni, dan il-margni ma kkoncernax il-livell jew in-natura tal-pieni imposti fuq il-parti kkoncernata, iżda biss il-kwistjoni dwar jekk is-sospensjonijiet kellhomx jiġi rrevokati jew setgħux jinżammu, b'żieda, jekk ikun il-każ, ta' kundizzjonijiet addizzjonali (punt 80).

il-personalità tal-persuna kkonċernata, jew inkella ċirkustanzi li jippermettu li jiġi spjegat il-ksur minn din il-persuna tal-kundizzjonijiet relatati mal-piena ta' tqeghid taht sorveljanza tal-pulizija⁴⁵.

77. Ċertament, din il-possibbiltà ta' konverżjoni ta' piena hija prevista fil-liġi, li tistabbilixxi l-*quantum* tal-piena ta' priġunerija li l-qorti kompetenti tista' tiddeċiedi, abbażi ta' proporzjon legali stabbilit ta' jum ta' priġunerija għal jumejn ta' sorveljanza tal-pulizija li jifdal. Xorta jibqa' l-fatt li din il-qorti għandha margni ta' evalwazzjoni fir-rigward tad-deċizzjoni stess li twettaq din il-konverżjoni.

78. Dejjem mill-perspettiva tal-margni ta' evalwazzjoni li għandha l-qorti kompetenti, infakkar li l-Qorti tal-Ġustizzja ddeċidiet, fis-sentenza tagħha Generalstaatsanwaltschaft Berlin (Kundanna fil-kontumacia), li l-kunċett ta' "proċess li jirriżulta fid-deċizzjoni", li jinsab fl-Artikolu 4a(1) tad-Deciżjoni Qafas 2002/584, jirreferi għal sentenza li timponi piena globali, peress li l-proċedura li wasslet għal din is-sentenza tinkludi margni ta' evalwazzjoni għad-determinazzjoni tal-livell ta' din il-piena globali⁴⁶. Kif korrettament enfasizza SH waqt is-seduta, ikun paradossali li tinstab soluzzjoni differenti meta, bhal f'din il-kawża, il-margni ta' evalwazzjoni li għandha l-qorti kompetenti tirrigwarda n-natura stess tal-piena li l-persuna kkonċernata jkollha tiskonta fi tmiem il-proċedura inkwistjoni, jiġifieri jew iż-żamma tas-sorveljanza tal-pulizija għall-perijodu li jkun fadal li jiġi skontat, jew il-konverżjoni ta' din is-sorveljanza f'piena ġdida ta' priġunerija abbażi tal-*quantum* iddefinit mil-liġi.

79. Element ieħor jiddistingwi s-sitwazzjoni inkwistjoni fil-kawża prinċipali minn dik inkwistjoni fil-kawża li wasslet għas-sentenza Ardic. Fil-fatt, f'din tal-aħħar, hija s-sentenza inizjali ta' kundanna li tikkostitwixxi s-sentenza ta' eżekuzzjoni abbażi tal-mandat ta' arrest Ewropew. B'hekk, ir-revoka tas-sospensjoni ma timplikax deċizzjoni ġdida relatata mad-determinazzjoni tal-piena li tikkostitwixxi l-bażi tal-mandat ta' arrest Ewropew⁴⁷. Hija differenti s-sitwazzjoni fil-kawża prinċipali fejn id-deċizzjoni l-ġdida li tagħti piena ta' priġunerija minflok il-piena ta' tqeghid taht sorveljanza tal-pulizija li giet iddeterminata għall-ħruġ tal-mandat ta' arrest Ewropew u li tikkostitwixxi l-bażi tiegħu⁴⁸.

80. Fid-dawl ta' dawn l-elementi kollha, nikkunsidra li, mill-mument fejn deċizzjoni ġudizzjarja ma hijiex limitata għall-eżekuzzjoni jew għall-applikazzjoni ta' piena imposta preċedentement, iżda tibdel in-natura jew il-*quantum* ta' din il-piena, peress li l-qorti kompetenti kellha margni ta' evalwazzjoni f'dan ir-rigward, tali deċizzjoni għandha taqa' fil-kamp ta' applikazzjoni tal-Artikolu 4a(1) tad-Deciżjoni Qafas 2002/584 sabiex l-awtorità ġudizzjarja ta' eżekuzzjoni tkun tista' tivverifika l-eżistenza eventwali ta' waħda miċ-ċirkustanzi msemmija fil-punti (a), (b), (c) jew (d) ta' din id-dispożizzjoni. F'dan il-każ, il-"proċess li jirriżulta fid-deċizzjoni", fis-sens ta' dan l-Artikolu 4a(1) u li impona l-piena ta' priġunerija, u għalhekk dak li wassal għad-deċizzjoni ta' konverżjoni ta' piena tad-19 ta' Awwissu 2020.

⁴⁵ Ara, b'analogija, is-sentenza Generalstaatsanwaltschaft Berlin (Kundanna fil-kontumacia) (punt 31 u l-ġurisprudenza ċċitata). Ara, ukoll, fir-rigward tal-Artikolu 6 tal-KEDB, is-sentenza tal-Qorti EDB tat-28 ta' Novembru 2013, Aleksandr Dementyev vs Ir-Russja (CE:ECHR:2013:1128JUD004309505, punt 26), u, fir-rigward tal-Artikolu 7 tal-KEDB, is-sentenza tal-Qorti EDB tad-19 ta' Jannar 2021, Timofeyev u Postupkin vs Ir-Russja (CE:ECHR:2021:0119JUD004543114, punt 79).

⁴⁶ Ara l-punti 33 u 34 ta' din is-sentenza.

⁴⁷ Ara s-sentenza Ardic, li fiha l-Qorti tal-Ġustizzja enfasizzat li d-deċizzjonijiet ta' revoka tas-sospensjoni tal-eżekuzzjoni ta' pjeni li jcahħdu l-libertà ppronunzjati preċedentement, bhal dawk inkwistjoni fil-kawża li wasslet għal din is-sentenza, ma affettwawx la n-natura u lanqas il-*quantum* tal-pieni li jcahħdu l-libertà imposti mis-sentenzi preċedenti ta' kundanna definittiva tal-persuna kkonċernata, li jikkostitwixxu l-bażi tal-mandat ta' arrest Ewropew li tiegħu l-awtoritajiet Germaniżi qeghdin jitolbu l-eżekuzzjoni fil-Pajjiżi l-Baxxi (punt 78).

⁴⁸ Ara s-sentenza Minister for Justice and Equality (Tnehhija tas-sospensjoni) (punt 67).

81. Konsegwentement, il-persuna kkonċernata għandha, fl-istadju tal-proċedura li għandha bħala għan li tingħata deċiżjoni dwar l-eventwali konverżjoni ta' piena ta' tqegħid taħt sorveljanza tal-pulizija f'piena ta' priġunerija, tkun tista' teżercita d-drittijiet tagħha ta' difiża b'mod sħiħ sabiex targumenta, b'mod effettiv, il-punt tagħha u teżercita b'hekk influwenza fuq id-deċiżjoni finali li tista' tinvolti t-tneħħija ta' libertà individwali tagħha⁴⁹. B'mod partikolari, din il-persuna għandha tkun tista' ssostni l-elementi ta' fatt u ta' dritt li jistgħu jwasslu lill-qorti kompetenti li tiddeċiedi li ma tipproċedix b'tali konverżjoni ta' piena.

82. Il-fatt li deċiżjoni ta' konverżjoni ta' piena tkun prevedibbli, skont l-Artikolu 45(5) u (6) tal-Kodiċi Kriminali Latvjan, mill-mument tal-impożizzjoni tal-piena addizzjonali ta' tqegħid taħt sorveljanza tal-pulizija, f'każ ta' ksur tal-kundizzjonijiet relatati ma' din il-piena huwa, fl-opinjoni tiegħi, irrilevanti għall-finijiet tal-klassifikazzjoni ta' "proċess li jirriżulta fid-deċiżjoni", fis-sens tal-Artikolu 4a(1) tad-Deċiżjoni Qafas 2002/584. Fil-fatt, tali natura prevedibbli hija konformi mal-prinċipju ta' *nullum crimen, nulla poena sine lege*. Hija karatteristika ta' kwalunkwe piena li għandha bażi legali li tkun prevedibbli f'każ ta' twettiq ta' reat. Dan ma jipprekludix li l-persuna li tista' tiġi kkundannata għal tali piena għandha tkun tista' tinfluwenza d-deċiżjoni tal-qorti billi tidher fiżikament fil-proċess tagħha.

83. Dak li huwa importanti, fid-dawl ta' din il-kwalifikazzjoni, huwa li l-proċedura relatata mal-konverżjoni ta' piena tkun tista' twassal għal priġunerija li, minkejja li l-possibbiltà tagħha kienet prevedibbli f'każ ta' ksur tal-kundizzjonijiet relatati mal-piena ta' sorveljanza tal-pulizija, ma tkunx tagħmel parti, bħala tali, mill-kundanna inizjali u tirrikjedi għalhekk l-għoti ta' kundanna ġdida li tissostitwixxi l-ewwel waħda.

IV. Konkluzjoni

84. Fid-dawl tal-kunsiderazzjonijiet kollha preċedenti, nipproponi lill-Qorti tal-Ġustizzja tirrispondi għad-domandi preliminari magħmula mis-Supreme Court (il-Qorti Suprema, l-Irlanda) bil-mod segwenti:

L-Artikolu 4a(1) tad-Deċiżjoni Qafas tal-Kunsill 2002/584/ĠAI tat-13 ta' Ġunju 2002 dwar il-mandat ta' arrest Ewropew u l-proċeduri ta' konsenja bejn l-Istati Membri, kif emendata bid-Deċiżjoni Qafas tal-Kunsill 2009/299/ĠAI tas-26 ta' Frar 2009, moqri fid-dawl tal-Artikoli 47 u 48 tal-Karta tad-Drittijiet Fundamentali tal-Unjoni Ewropea,

għandu jiġi interpretat fis-sens li:

il-kunċett ta' "proċess li jirriżulta fid-deċiżjoni", li jinsab f'din id-dispożizzjoni, ikopri proċedura li permezz tagħha qorti tista' tordna, minhabba ksur tal-kundizzjonijiet ta' piena addizzjonali ta' tqegħid taħt sorveljanza tal-pulizija imposta preċedentement, il-konverżjoni ta' din il-piena f'piena ta' priġunerija għal perijodu ugwali għal nofs il-perijodu tal-piena ta' tqegħid taħt sorveljanza tal-pulizija mhux skontata.

⁴⁹ Ara, b'mod partikolari, is-sentenza LM (punt 46 u l-ġurisprudenza ċċitata). Il-Qorti tal-Ġustizzja spjegat li r-riżultat li twassal għalih din il-proċedura huwa irrilevanti f'dan il-kuntest.